

”فکر نہ کر منیر۔ نشان لگ گیا تو میں آدمی قیمت پر خرید لوں گا۔“
دونوں ہنس پڑے۔

جب اعجاز گھر میں داخل ہوا تو سیکنہ اور دونوں لڑکے اٹھ کر دوڑ پڑے۔ اعجاز نے احتیاط سے موزر سائیکل اٹھا کر دہلیز پار کی اور اسے صحن والے کمرے کی دیوار کے برابر کھڑا کر دیا۔

”یہ کیا ہے؟“ سیکنہ نے پوچھا۔

”تجھے دکھائی نہیں دیتا کیا ہے۔“

”کس کا ہے؟“

”دکاندار کا ہے۔“

”کس دکاندار کا؟“

”سائیکل کی دکان والے کا ہے بھئی۔ ٹرائی کے لئے لایا ہوں۔“

”کیوں؟“

”کیوں کا کیا مطلب؟ ٹھیک نکلا تو خرید لوں گا۔“

”خرید لو گے؟ یہ تو ہزاروں کا ہو گا۔“

”پھر کیا ہے۔ تو جیتی رہ، اسی طرح سنبھال کے کاروبار کرتی رہی تو کار بھی آ جائے

گی۔“

”اور تم اس پہ چڑھ کے ساری ساری رات سیر کرتے رہو، پیسے؟ کل کے گئے

ہوئے آج آنکے ہو۔“

”ابا، یہ ہمارا ہو جائے گا؟“ حسن نے پوچھا۔

”ابا مجھے بھی چلانا سکھا دو گے؟“ حسین بولا۔

”ابا، سیکل میں لے لوں گا۔“

”جاؤ، بڑا معتبر آیا۔ تو کیسے لے لے گا۔“ حسین جارحانہ انداز میں بولا۔ حسن

دبک کر چپ ہو رہا۔ دونوں لڑکے بیجانی کیفیت میں موزر سائیکل کے گرد چکر لگا رہے تھے۔

”اوئے ہٹ جاؤ،“ اعجاز نے کہا، ”پرے ہو جاؤ۔ جس نے اس کو ہاتھ لگایا اس کی

چمڑی اُتار دوں گا۔“ اعجاز سیدھا اندر جا کر چارپائی پہ لیٹ گیا۔ سکیئنہ دوسری چارپائی پہ بیٹھ گئی۔

”کہاں رہ گئے تھے؟“ سکیئنہ نے پوچھا۔

”ملتان چلا گیا تھا۔“

”تم پر سوں بھی ملتان گئے تھے۔“

”ہاں۔“

”پھر کل کیا کرنے گئے تھے؟“

”کام تھا، بتایا تو ہے۔“

سکیئنہ معنی خیز نظروں سے اُسے دیکھتی رہی۔ پھر بولی۔ ”بتاتے کیوں نہیں کہ بشر رائس سے ملنے گئے تھے۔“

”مجھے کس نے بتایا ہے“ اعجاز نے چونک کر پوچھا۔

”زلفی ریڑے والے کو شہر میں منظور ملا تھا۔ منظور نے اُسے بتایا ہے۔“

”ہاں،“ اعجاز کروٹ سے ہل کر سیدھا پشت پہ لیٹ گیا۔

”یہ بشر رائس وہی ہے جو تمہاری مصلن کو نکال کر لے گیا تھا؟“

جواب میں اعجاز نے حلق سے ’ایسہ‘ کر کے ناگوار سی آواز نکالی۔ ”میرے خلاف

جھوٹی باتیں تجھے کون بتاتا رہتا ہے؟“

”جھوٹی نہیں ہیں۔ سارا زمانہ جانتا ہے۔“

”تُو کانوں کی کچی ہے۔ لائی لگ ہے۔ حسنے، حسینے،“ اُس نے لڑکوں کو آواز دے

کر بلایا۔ ”آؤ۔ میری ٹانگیں دباؤ۔“

لڑکوں نے چارپائی کے دونوں جانب بیٹھ کر باپ کی ایک ایک ٹانگ سنبھالی اور زور

زور سے دبائے لگے۔

”مصلن ابھی اُس کے ساتھ ہے یا چھوڑ کے بھاگ گئی ہے؟“

”مجھے کوئی اور بات کرنے کو نہیں ملتی؟ میرا دماغ پہلے ہی خراب ہو رہا ہے۔“

سکیئنہ نے دل کا غبار نکالنے کے بعد موضوع بدل دیا۔ ”زلفی کو منظور نے بتایا ہے

کہ تم نے کام ختم کر دیا ہے۔“

اعجاز خاموش رہا۔

”کیوں، ٹھیک ہے یا غلط؟“

”ہاں،“ اعجاز آہستہ سے بولا۔

”ہاں کیا؟“

”ٹھیک ہے، ٹھیک ہے۔ اب پیچھا بھی چھوڑ، سر کھائے جا رہی ہے۔“

”تمہارا سر بڑا نازک ہے نہ۔ میں فجر کی اذان تک بیٹھی جاگتی رہی ہوں، میرے

سر کو کچھ نہیں ہوا۔“

”تیرا سر تو لکڑی کا ہے، اسے کبھی کچھ نہیں ہوتا۔ اوئے،“ وہ لڑکے پر چیخا، ”ہاتھ

ہولا رکھ۔“

”اللہ کا شکر ہے تم نے کام چھوڑ دیا ہے۔ ٹھیکہ ختم ہونے کو ہے۔ زمین واپس

لے کر خود کھیتی کرو، کچھ ہاتھ میں بھی آئے۔ ٹھیکے والے تو اپنی قسمت کو ہی روتے رہتے

ہیں۔“

”ٹھیکہ تو نے اور چاچے نے دیا تھا۔ اب روتی کیوں ہو؟“

”تم کچھ کرنے والے ہوتے تو ہمیں کیا سانپ نے کاٹا تھا کہ زمین دوسروں کے

ہاتھ میں دیتے؟ بس ٹھیک ہے، اب کوئی اور کام اپنے سر مت لینا۔ گھر میں رہ کر کاشت

کراؤ۔ کچھ لڑکوں کا بھی خیال کرو۔ سارا دن باہر دڑنگے مارتے رہتے ہیں۔ میرے قابو سے

باہر ہوتے جا رہے ہیں۔ میں کس کس کام کو سنبھالوں؟“

اعجاز ٹانگیں دبواتے دبواتے سوتا گیا۔ سکی نہ اٹھ کر باورچی خانے میں چلی گئی۔ کچھ

دیر کے بعد اُس نے آواز دے کر کہا۔

”اوئے حسنے، ابے سے پوچھ روٹی کھانی ہے؟“

دونوں لڑکوں نے باری باری باپ کو جھنجھوڑا۔ ”ابا، ابا، بی بی کہتی ہے روٹی کھانی

ہے؟“ اعجاز نے نیند میں اُوں آں کی آواز نکالی اور کروٹ بدل کر سو گیا۔

”پتا نہیں کہاں کہاں سے پھر پھرا کر آیا ہے،“ سکی نہ اپنے آپ سے بولی، ”اب

خالی پیٹ سو گیا ہے۔ اٹھ کر کسے گا میرے بدن میں درد ہو رہی ہے۔“

اعجاز شام کے وقت اٹھا اور روٹی کھا کر پھر سو گیا۔ صبح سویرے جب وہ اٹھا تو اُس کا

جسم ہلکا پھلکا تھا۔ نہادھو کر جب وہ ناشتہ کرنے بیٹھا تو اُس کا مزاج حیرت انگیز طور پہ خوشگوار تھا اور دل کھلا ہوا تھا، جیسے کوئی بوجھ اُتر گیا ہو۔

”کپڑا لے کر موٹر سائیکل کو صاف کرو،“ اُس نے لڑکوں سے کہا۔ ”گندے ہاتھ نہ لگانا۔“ لڑکے خوشی خوشی جا کر موٹر سائیکل کی گرد صاف کرنے لگے۔

”کہاں جا رہے ہو؟“ سکیئنہ نے دُوسرا پر اٹھا اُس کے سامنے رکھتے ہوئے پوچھا۔

”منظور کو ملنے جا رہا ہوں۔ اُس کے پاس میرے کانڈات ہیں۔“

اعجاز نے سفید لٹھے کی دھلی ہوئی شلوار قمیض پہنی۔

”جلدی آ جانا،“ سکیئنہ نے کہا۔ ”ابے کو بلایا ہے۔ بیٹھ کر کوئی بات کریں گے۔“

”ابا، موٹر سیکل صاف ہو گیا ہے۔ باہر لے جائیں؟“

”میں نے تم سے کہا ہے اس کو ہاتھ نہیں لگانا۔ پرے ہو جاؤ۔“

مگر جب اعجاز نے موٹر سائیکل دہلیز سے نکالا اور اُسے نالی سے بچا بچا کر دھکیلتا ہوا

گلی کے سرے تک لے گیا، تو حسن بولا۔

”ابا ایک جھوٹا تو دے دو۔“

تمہارے سکول کا وقت ہو گیا ہے۔ چلو جاؤ۔“

”ابھی دیر ہے،“ حسین بولا۔ ”بس سڑک تک۔“

اعجاز نے دونوں لڑکوں کو پیچھے بٹھایا اور احتیاط سے چلاتا ہوا سڑک تک لے گیا۔

”پلو اب اُترو۔“

”ابا سڑک پر تھوڑی دور،“ دونوں لڑکے بولے، ”ذرا تیز۔“

اعجاز نے موٹر سائیکل کا رخ شہر سے اُلٹی جانب موڑا اور آدھے میل تک تیز چلا

کے لے گیا۔ ہوا لڑکوں کے چہروں سے رگڑ کھا کے گزری تو اُنہوں نے چیخ چیخ کر ہنسنا

شروع کر دیا۔ ایک لمبے عرصے کے بعد اعجاز نے اپنے بچوں کی ہمراہی میں اس انوکھے لطف

کو محسوس کیا تھا۔ واپسی پر اُس نے کچے راستے پر موٹر سائیکل روک لی۔ ”اب دوڑ جاؤ،“

وہ بولا۔ ”سکول سے دیر ہو گئی تو تمہیں درست کروں گا۔“

آٹھ دس منٹ کے اندر اعجاز شہر میں اپنے علاقے کے اندر داخل ہو چکا تھا۔ اپنے

دفتر کے سامنے سے گزرتے ہوئے اُس نے ارادنا رفتار بہت دھیمی کر لی۔ اُس نے دُور

سے دیکھ لیا تھا کہ شیدا تلوار دروازے میں کھڑا چند لوگوں سے باتیں کر رہا تھا۔ ان کے مقابل پہنچ کر اعجاز نے اُن پر سرسری نگاہ ڈالی۔ وہ سب باتیں چھوڑ کر اعجاز کو دیکھ رہے تھے۔ اُنہوں نے اعجاز کو سلام کیا، جس کا جواب اُس نے ہاتھ اٹھا کر دیا اور اُسی رفتار سے گزر گیا۔ اُسے پتا تھا کہ وہ سب منہ اٹھائے اُسے دُور تک دیکھتے رہے ہونگے۔ وہ سُر اٹھائے، اکڑ کر موٹر سائیکل پہ بیٹھا تھا اور اُس کا دل، جو صبح سے ہلکا تھا اب اُڑنے لگا تھا۔ وہ تھوڑی دُور ہی گیا ہو گا کہ ایک بس سٹاپ پر اُسے مانوس چہرہ نظر آیا۔ بیس گز آگے جا کر اُسے یاد آیا کہ یہ بدیع الزمان تھا۔ کئی سال پہلے یہ اخباری رپورٹر ہوا کرتا تھا، جس نے پہلی بار اعجاز سے ملاقات کر کے اُس کی تصویر اور ایک مختصر سا بیان ایک بڑے اخبار میں چھاپا تھا۔ بعد میں ترقی کرتے کرتے وہ ایک نئے روزنامے کا ایڈیٹر ہو گیا تھا۔ اعجاز کے ساتھ اُس کی چند بار ملاقات ہو چکی تھی۔ اعجاز واپس مڑ آیا۔ بس سٹاپ سے شیدا تلوار اور اُس کے ساتھی دکھائی دے رہے تھے جو سب کے سب ابھی تک اعجاز کی جانب مڑ کر دیکھ رہے تھے۔ بدیع الزمان سٹاپ پہ کھڑا اخبار پڑھنے میں منہمک تھا۔

”بدیع صاحب، چلیے آپ کو چھوڑ آؤں۔“

بدیع الزمان نے اخبار سے سُر اٹھا کر دیکھا۔ ”اخواہ، ملک اعجاز صاحب، السلام علیکم۔

کیسے ہیں۔ خیریت سے ہیں؟“

”بالکل خیریت سے ہوں۔ اللہ کا کرم ہے۔ آئیے۔“

”میں آپ کے وقت کا حرج نہیں کرنا چاہتا۔“ بدیع الزمان نے کہا۔

”وقت نہ ہوتا تو میں رُکنا ہی کیوں بدیع صاحب۔ آئیے آئیے۔“

”ہاں، آج کل تو شاید آپ کے پاس کچھ وقت فارغ ہو،“ بدیع الزمان بولا۔

اُس نے اعجاز کی پچھلی نشست پر جم کر بیٹھنے، اپنا تھیلہ گود میں سنبھالنے اور ناک پر

عینک کو درست کرنے میں کچھ وقت لیا۔ پھر کچھ سوچ کر عینک اُتار دی اور جیب میں رکھ

لی۔ ”اللہ کا نام لے کر چلیے۔ میں بھی ورد کرتا ہوں۔ مجھے ان سواروں سے خوف آتا

ہے۔“

اعجاز روانہ ہوا تو بدیع الزمان بات جاری رکھتے ہوئے بولا، ”ہاں، آپ کے سیٹ

آپ میں کچھ رد و بدل کی خبریں ملی ہیں۔“

”آپ کو کس نے بتایا ہے؟“

”بھئی اخبار نویس ہیں۔ حالات سے باخبر رہنا ہمارا پیشہ ہے۔“

”اعجاز ہنسا۔ ”یہ تو درست ہے بدیع صاحب۔ خبر بھی کم و بیش درست ہی ہے۔“

”کچھ تفصیلات بتائیے۔“

”تفصیلات کا ابھی مجھے پوری طرح علم نہیں،“ اعجاز نے بات ٹالتے ہوئے کہا۔

”جب پتا چل گیا تو ضرور بتاؤں گا۔ آپ سنائیے، ”طلوع“ کیسا چلا رہا ہے؟“

”وہاں سے تو میں فارغ ہو گیا ہوں،“ بدیع الزمان نے کہا۔

”فارغ ہو گئے؟ کیوں؟“

”بس چھوڑ دیا۔ مالکان کے اور میرے خیالات میں فرق تھا، دخل اندازی کرتے

تھے۔ میں وہاں چل نہیں سکا۔ استعفیٰ دے دیا۔“

”افسوس کی بات ہے،“ اعجاز نے کہا۔ ”اب کیا کر رہے ہیں؟“

”بھئی میں نے سوچا کہ مالکان کوئی اور ہوں اور ایڈیٹر کوئی اور تو کام دیر تک نہیں

چل سکتا۔ اخبار اپنا ہی اچھا ہوتا ہے، چاہے چھوٹا ہو۔ چنانچہ میں نے ہاتھ پاؤں مار کر ایک

ہفتہ وار نکالا ہے۔ ابھی اس کے تین اشونکے ہیں۔ خبر نہیں کتنے روز چلے گا۔ ابھی تو ہم

ٹیسٹنگ ٹریلز سے ہی نہیں نکل سکے۔ قسمت یاور ہوئی تو چل نکلے گا، ورنہ قلم کلن میں

اڑس کر پھر کسی طرف کو نکل پڑیں گے،“ وہ ہنسا، پھر جلدی سے بولا، ”ارے اس طرف

نہیں بھئی، یہ تو ”طلوع“ کے دفتر کو جارہے ہیں، اب میرا دفتر دوسری طرف ہے۔ آگے

چوک سے سیدھے ہاتھ کو مڑ جائیے۔“

ایک ٹوٹی پھوٹی سڑک پر بدیع الزمان نے اعجاز کو رُکوا لیا۔ ”چلیے، کچھ تھوڑا وقت

ہے تو ایک چائے کی پیالی ہو جائے۔ گپ شپ رہے گی۔ ہمارے سیٹ آپ بھی دیکھئے۔“

”میں ایک دوست کی خبر لینے جا رہا تھا،“ اعجاز موٹر سائیکل دیوار کے ساتھ کھڑا

کر کے بولا، ”چلیے تھوڑی دیر کے لئے بیٹھ جاتا ہوں۔“

اعجاز بدیع الزمان کے پیچھے پیچھے بیڑھیاں چڑھ گیا۔ دفتر ایک چھوٹے سے چوبارے

میں تھا جس کی کھڑکیاں پچھلی گلی میں کھلتی تھیں۔ ایک میز، تین چار کرسیاں، دو تپائیاں،

ایک ٹائپ رائیٹر دفتر کی کل اوقات تھی۔ اخباروں، رسالوں اور سادے کاغذوں کے ڈھیر

اس کے علاوہ تھے، جن کے درمیان گھرا ہوا ایک نوجوان لڑکا کرسی پہ بیٹھا تپائی پہ جھک کر کچھ لکھ رہا تھا۔ چلنے پھرنے کی جگہ کچھ کم تھی مگر چوبارہ صاف ستھرا تھا اور اس میں ایک خاص ترتیب سے بے ترتیبی نظر آرہی تھی۔

”یہ میرا اسٹنٹ ہے،“ بدیع الزمان نے تعارفاً کہا۔ اور پیشتر اس کے اعجاز نوجوان سے مصافحہ کرتا، بدیع الزمان اُسے بازو سے پکڑ کر ایک کونے میں لے گیا، جہاں اُس کے ہفتہ وار کا ڈھیر لگا تھا۔ اُس نے اوپر سے ایک پرچہ اٹھا کر اعجاز کو دکھایا۔ ”کیسا ٹائیٹل ہے؟“

”واہ،“ اعجاز نے پرچہ اُس کے ہاتھ سے پکڑتے ہوئے کہا۔ ”بہ بانگ دہل، بہت خوب۔“

”پہلے اس کا نام نقطہ نظر، تجویز ہوا تھا۔ مگر اُس میں مجھے کوئی چاشنی نظر نہیں آئی۔ کیا خیال ہے؟“

”بالکل درست ہے۔“

”بھئی بات یہ ہے کہ اگر کچھ کہنا ہے تو بہ بانگ دہل کیئے۔ چاہے چار دن ہی کیئے۔ کیوں، ٹھیک ہے ناء؟ بھئی شمس، ملک صاحب کو چائے تو پلاؤ۔“ بدیع الزمان اپنی کرسی پر بیٹھ گیا اور اعجاز کو سامنے والی کرسی پر بیٹھنے کا اشارہ کر کے بولا، ”ایک میرے عزیز ہیں، انہوں نے کئی سال سے ڈیکلریشن حاصل کر کے رکھی ہوئی تھی۔ بس پرچے کا نام بدلنے کی نیکنیکی تھی، وہ کروالی۔ کچھ دوستوں سے مانگا، کچھ رشتہ داروں نے مدد کی، میرے ایک پھوپھا بینک میں ہیں، کافی سینر پوسٹ پر ہیں، کچھ انہوں نے ہاتھ بٹایا، گارنٹی کی صورت میں، مگر بینک گارنٹی بھی سکہ بند چیز ہے۔ بہر حال اتنا کچھ ہو گیا کہ شروع کر سکوں۔ اخبار اصل میں اشتہاروں پر چلتا ہے۔ اس کے لئے کانٹکٹ ہونے چاہئے۔ ابھی تک تو شو سڑنگ آپریشن ہے۔ مگر رسپانس اچھا ہے۔ پڑھا جا رہا ہے، اور اس پہ کمینٹ بھی ہو رہا ہے۔ کافی حوصلہ افزا حالات ہیں،“ وہ بے یقینی سے ہنسا اور سگریٹ کے کش لینے لگا۔ ”تم بتاؤ، تمہارا اب کیا پروگرام ہے؟“

”مجھے بھی ارباب بست و کشاد اخبار نویسی کی جانب دھکیلنے والے تھے،“ اعجاز ہنس کر بولا۔ ”بال بال بچا ہوں۔“

”کہاں؟“ بدیع الزمان چوکننا ہو کر بولا۔

”کوئی پارٹی کا اخبار نکال رہے ہیں۔“

”وہ قمر الاسلام والا تو نہیں؟“

”وہی ہے۔“

”ہنہ“ بدیع الزمان حقارت سے بولا۔ ”میں قمر کو بیس سال سے جانتا ہوں۔ پارٹی کا پٹھو ہے۔ ساری عمر باتوں کی کمائی کھاتا رہا ہے۔ وہ اپنے قصبے کا ایک ورق کا لوکل پرچہ نہیں نکال سکتا۔ ڈیلی پیپر نکالنا کوئی خالہ جی کا گھر ہے؟ ملک اعجاز، اگر اخبار کا کام ہی کرنا ہے،“ وہ آگے جھک کر اپنائیت سے بولا، ”تو یہاں آ جاؤ، تمہارا اپنا پرچہ ہے، تنخواہ و تنخواہ نہیں دے سکتا۔“

”خدا کا شکر ہے، اسکی ضرورت نہیں۔“

”ہاں ہاں، جانتا ہوں، پیچھے سے ماشاء اللہ تکرے ہو۔ میں کئی بار سوچا بھی کرتا تھا، تمہاری بیک گراؤنڈ کا آدمی یونین وغیرہ کے چکروں میں نہیں پڑتا۔ ہم تو حالات کے آگے آگے بھاگتے ہوئے جدھر کو دھکیل دیئے گئے اُدھر کو جانکلے۔“

”حالات ہی اُدھر اُدھر لے جاتے ہیں بدیع صاحب،“ اعجاز نے کہا۔ ”حالات ایک بندے کے دوسرے سے مختلف ہو سکتے ہیں، مگر نتیجہ ایک ہی ہوتا ہے۔ حالات ہماری سمیت متعین کرتے ہیں۔“

”تمہارے جیسا تجربہ کار اور تعلق واسطہ رکھنے والا آدمی تو اس کام میں بہت کامیاب ہو سکتا ہے۔“

اعجاز ہنسا۔ ”آپ کو ایک بات بتاؤں؟ کل ہی ایک آدمی سے ملا ہوں جو کہہ رہا تھا کہ جر نلزم سیاسی معصومین کا اکھاڑہ ہے۔“

”ہاں ہاں،“ بدیع الزمان عادی سگریٹ نوشوں کی مخصوص ہنسی ہنسا۔ ”ایک سنگی ویو پوائنٹ یہ بھی ہے۔ مگر جناب، میں نہ سیاسی ہوں، نہ معصوم ہوں۔ سیاست چھوڑ دی ہے، اور معصومیت کھو دی ہے۔“ وہ اپنی بات پر دوبارہ پورے زور سے ہنسا۔ ”اب تو انسان کا انسان کے اوپر ظلم روکنا میرا مشن ہے۔ چھوٹی برائیاں بڑی برائیوں کو جنم دیتی ہیں۔ آج کل ایک گھی سکینڈل کے پیچھے لگا ہوا ہوں۔ خراب گھی کھا کھا کر سینکڑوں لوگ بیمار پڑ رہے ہیں۔ بڑے بڑے اخباروں نے خبر دبا دی ہے۔ مگر میں نے یہ کام اپنے ذمے

لے لیا ہے۔ ریکارڈ جمع کر رہا ہوں۔ ”بدیع الزمان نے میز کا دراز کھول کر ایک لمبا سا کلغز کا ٹکڑا نکالا اور اعجاز کی طرف بڑھا دیا۔ ”یہ لسٹ ہے اُن لوگوں کی جو بیمار پڑے ہیں۔ نام اور پتے سب مکمل ہیں۔ دیکھو،“ اُس نے ایک جگہ پر اُنکلی رکھ کر کہا، ”یہ دو آدمی موضع نور پور کے ہیں، جو تمہارا ہی علاقہ ہے۔ میں نے ایک فری لانس کو اس کام کے پیچھے لگایا تھا مگر زیادہ پیش رفت نہیں ہوئی۔ یہ جُرأت والے آدمی کا کام ہے۔ تجربہ کار آدمی کا کام ہے۔ اس میں بہت سے اینگل ہیں، کافی چیزیں انوالو ہیں۔ اگر تمہارے جیسا کوئی آدمی میرے ساتھ ہو تو گارنٹی سے کہتا ہوں، بامب شیل ہوگا، بامب شیل۔“

”یہ بات تو درست ہے۔“ اعجاز نے کہا۔

”شمس، بھی ملک صاحب کو ایک اور چائے بنا کر دو۔“

”نہیں، ایک پیالی کافی ہے۔ میں چائے کا عادی نہیں ہوں۔“ اعجاز اُٹھ کھڑا ہوا۔

”اب اجازت دیجئے۔ پھر ملاقات ہوگی۔“

”بدیع الزمان اعجاز کو سیڑھیوں تک چھوڑنے کے لئے آیا۔ ”پھر کیا خیال ہے؟“ وہ

اعجاز کے کندھے پر ہاتھ رکھ کر بولا۔

”کس بارے میں؟“

”ہو جائے معرکہ؟“ بدیع الزمان آنکھ مار کر بولا۔ ”مل کے کرتے ہیں۔“

”ابھی تو میں سنبھلا بھی نہیں بدیع صاحب،“ اعجاز ہنس کر بولا۔ ”کچھ زمینداری

کے معاملے نبھانے ہیں۔ ابھی کچھ نہیں کہہ سکتا۔“

”سنجیدگی سے غور کرو ملک، بامب شیل ہے۔ نام نکل جائے گا۔“ بدیع الزمان نے

ہوا میں اُنکلی اور انگوٹھا پھیلا کر اخبار کی سرخی کی لکیر کھینچی۔ ”ملک۔ محمد۔ اعجاز۔ بولڈ ٹائپ

میں چھاپوں گا۔“

اعجاز سر ہلا کر ہنس، اور بدیع الزمان سے ہاتھ ملا کر رخصت ہوا۔

پیاری جھیمی۔ کل میجر صدیق کا دماغ خراب ہو گیا۔ سچ مچ کا خراب نہیں ہوا،
 وقتی طور پر غصے کی وجہ سے آپے سے باہر ہو گیا تھا۔ میجر صدیق وہ آدمی ہے جس نے نماز
 کا پودا لگایا تھا۔ دراصل اس نے تین چار بیج بوئے تھے، مگر وہ انہیں پانی اتنا زیادہ دیتا تھا کہ
 بیج پھوٹنے کے بعد خشک ہوتے چلے گئے تھے۔ صرف ایک پودا جڑ پکڑ گیا۔ میجر صدیق کی
 حالت دیکھنے والی تھی، پھولا نہ سماتا تھا، پانی پہ پانی دیئے جاتا تھا۔ یہ سپلائی کور کارینگر ایک
 جنرل کی طرح میدان میں پھرتا تھا۔

”میجر صاحب،“ لوگ اسے کہتے، ”پانی دے دے کر آپ نے باقی کے بیج مار دیئے
 ہیں۔ اب اس کو بھی لے ڈوبیں گے۔“
 ”تم مجھے سکھا رہے ہو“ میجر صدیق جواب دیتا۔ ”میں بچپن سے نماز اگا رہا ہوں۔
 میرے گھر میں نماز کے بارہ پودے ہیں۔“
 ”کچھ مٹی، پانی اور ہوا کا بھی اثر ہوتا ہے جناب۔“

”جاؤ جاؤ،“ میجر صدیق کہتا۔ ”تم سب میرے دشمن ہو۔ تم نہیں چاہتے کہ میں
 نماز کھاؤں۔“ پتا چلا کہ نماز میجر صدیق کی مرغوب سبزی ہے اور ایک سال سے اوپر ہو چکا
 ہے کہ اس نے نماز نہیں چکھا۔ اُس کی خوش قسمتی تھی کہ پانی میں ڈوبنے کے باوجود پودا
 بڑھتا گیا۔ اب میجر صدیق دن کا بیشتر حصہ اس کے گرد منڈلاتے ہوئے گزارتا تھا۔ پودا
 آہستہ آہستہ پورے قد کو پہنچ گیا، وقت بھی پورا ہو گیا، مگر پھل کا نشان نہ نکلا۔ لوگوں نے
 دبے دبے لفظوں میں کہنا شروع کر دیا کہ یہ بیج بانجھ ہے۔ میجر صدیق کی آنکھوں کی چمک
 ماند پڑ گئی۔ وہ دن بھر ایک ایک شاخ، ایک ایک کوئیل کا ملاحظہ کرتا رہتا اور نماز کے بعد گڑ
 گڑا کر دُعا مانگتا۔ کئی لوگوں کا کہنا تھا کہ انہوں نے اپنے کانوں سے اسے خدا تعالیٰ سے نماز
 کی بھیک مانگتے ہوئے سنا ہے۔ آخر میجر صدیق کی دُعا میں بار آور ثابت ہوئیں۔ ایک
 روز پودے پر نماز کی ایک ننھی سی سبز گولی نمودار ہوئی۔ اب کیا تھا، میجر صدیق کی کُرسی
 پودے کے پاس بچھ گئی۔ سارے کے سارے افسر ایک ایک دو دو کر کے اس پھل کو

”میں جان سے مار دوں گا۔ قتل کردوں گا۔۔۔۔۔ میں دھونڈ لوں گا۔ پتا چلاؤں گا، دیکھتے دیکھتے رہو، یاد رکھو، میں۔۔۔۔۔“

سرفراز نے قلم کا سرا سیدھا کیا اور اس چھپے ہوئے کارڈ کی خالی جگہ پر اپنے پچیس

لفظ لکھنے شروع کئے۔ ”ڈیرسٹ جھیمو۔ مجھے اس سارے مہینے تمہارا خط نہیں ملا۔ میں ٹھیک ہوں۔ صحت اچھی ہے۔ نگہداشت درست ہو رہی ہے۔ لالے کو سلام۔ سری۔“ پہلے پہل سرفراز دوچار لفظ زیادہ لکھ دیا کرتا تھا۔ مگر جب سے اسے پتا چلا تھا کہ ایک لفظ بھی زیادہ ہو تو کیمپ کی ڈاک والے اس پہ کالی سیاہی پھیر دیتے ہیں، وہ گن کر الفاظ لکھنے لگا تھا۔

مائی ڈیر نیسمہ۔ کل رات ہم نے دعوت کھائی۔ پورا تھری کورس ڈنر، اور اُس کے بعد کافی۔ تفصیل اس کی یوں ہے کہ میجر شاہ زمان پر سوں پیٹ کی خرابی کی وجہ سے بستر پہ پڑ گیا۔ موشن اور الٹیاں نہ رکیں تو ہم نے شور مچایا۔ آخر ان لوگوں نے اسے ہسپتال بھیج دیا۔ ہسپتال کیمپ کے اندر ہی ہے۔ ہسپتال کا دستور ہے کہ ہر مریض جو داخل کر لیا جاتا ہے اُسے روزانہ ایک انڈہ کھانے کو ملتا ہے۔ اب شاہ زمان ایکٹ باتوں باتوں میں ہمیں بتا چکا تھا کہ اُسے انڈے سے سخت نفرت ہے اور آٹھ سال کی عمر کے بعد اس نے آج تک انڈے کو ہاتھ نہیں لگایا۔ جب وہ ہسپتال لے جایا جا رہا تھا تو کپٹن عزیز نے حاضر دماغی سے کام لیتے ہوئے شاہ زمان کے کان میں ہدایت کر دی کہ ایک تو وہ انڈہ لینے سے انکار نہ کرے، اور دوسرے یہ کہ اُبلّا ہوا انڈہ طلب کرے۔ پرسوں تو اسے ڈرپ وغیرہ لگی رہی۔ کل صبح اس کا پیٹ ٹھہر گیا تو ہسپتال کی خوراک جاری کر دی گئی۔ ہم نے لفٹسٹ فضل کو، جو ایسے کاموں میں ہشیار ہے، وزٹ کے لئے تیار کیا۔ یوں تو بیمار پرسی کے لئے ایک آدھ آدمی کو وزٹ کی اجازت ہے، مگر آج کل کسی وجہ سے عموماً انکار کر دیا جاتا ہے۔ چنانچہ فضل نے ایک بہانہ یوں گھڑا کہ شاہ زمان اس کے پیروں کی اولاد سے ہے اور اس کے پیر اسے رات کو خواب میں دکھائی دیئے ہیں جنہوں نے حکم دیا ہے کہ فوراً فضل کو جا کر اس کی خبر لینی چاہئے۔ فضل نے میجر چٹوپادھیائے سے کہا کہ اگر اُس نے اپنے پیروں کی حکم عدولی کی تو اُس پر آفت نازل ہو جائے گی۔

”تمہارے اوپر تو آفت آگئی،“ میجر چٹوپادھیائے نے انگریزی میں کہا، ”اس سے

بڑی آفت کہاں سے آئے گی؟ ہم تمہاری حفاظت کر رہے ہیں، کوئی ایکسٹرا آفت نہیں آنے دیں گے۔“

”نہیں سر، میرے اوپر تو آپ کا پہرہ ہے مگر میرے پیچھے گھر والوں پر آفت آجائے گی وہ بے قصور مارے جائیں گے۔“

غرضیکہ لفٹنٹ فضل نے ایسی دلیلیں پیش کیں کہ کچھ لے دے کے بعد اُسے پانچ منٹ کی وزٹ کی اجازت مل گئی۔ شاہ زمان تک پہنچتے پہنچتے تین جگہ پر فضل کی تلاشی ہوئی۔ پہلی اپنے احاطے سے نکلتے وقت، دوسری اگلے احاطے میں داخل ہونے کے وقت اور آخری ہسپتال کے دروازے پر۔ اُسے علم تھا کہ واپسی پر بھی اسی طرح تین تلاشیاں ہوں گی، چنانچہ جب شاہ زمان نے آنکھ بچا کر اندھ فضل کے حوالے کر دیا تو اُس نے اندھے کو پہلے جراب میں اڑسا، پھر بغل میں پکڑا، مگر کسی جگہ محفوظ نہ پا کر آخر اُس نے پتلون کی پیٹی کھولی اور فوتے سیدھے کرنے کے بہانے ہاتھ اندر داخل کر کے اندھ رانوں کے بیچ دبا لیا۔ پھونک پھونک کر قدم رکھتا ہوا وہ واپس لوٹا تو دو تلاشیوں سے بچ کر نکل آیا۔ تیسری جگہ پر سکھ گارڈ نے خوب اچھی طرح سے ہاتھ پھیر کر اُسے ٹولا تو اندھ پکڑا گیا۔ پھر فضل اور گارڈ کے درمیان جو مکالمہ ہوا وہ فضل کی زبانی کچھ یوں تھا۔

”واگرو، سردار جی، کسی کیہڑے ضلعے دے ہوں؟“

”امبر سردے ملے دا ہاں۔ پر توں ایسہ گل چھڈ، ایسہ دس کہ آند اتے گکڑی

داہا، توں کویں دتا ہا؟“

”آند اتے سردار جی گکڑی دا ای اے۔“

”پر چٹیاں تے تیریاں وچوں نکلیا ہا۔“

”سردار جی گل ایسہ وے کہ حلات دی وجہ نال کسی ساڈے اُتے پہرے دار مکرر

ہو گئے او، پر کسی امبر سردے تے میں لہور دا، ہے تے اسی بھرا بھرا ای آں ناں۔ سال توں

اُتے ہو گیا اے آندے دی شکل نہیں دیکھی، ایسہ آندا چھڈ دیو تے ساری عمر تہاڈے

بچیاں نوں دُعاواں دیاں گا۔“

قصہ مختصر سکھ کا دل پسج گیا اور اُس نے اندھ فضل کو دے دیا۔ دن بھر ہم نے

اندھے کو ایسے سنبھال کے رکھا جیسے کوہ نور ہیرا ہو۔ اندھے کی سکیم ہم چاروں کے درمیان

تھی۔ ویسے بھی ہم فیصلہ کر چکے تھے کہ چار سے زیادہ آدمیوں میں بٹ کر انڈے کی صورت شکل بگڑ جائے گی۔ چنانچہ ہم اپنی روٹی اور دال کھا کر فارغ ہوئے اور اُس وقت تک انتظار کیا جب تک کہ ونگ کمانڈر امتیاز عشاء کی نماز پڑھنے نہ چلا گیا۔ اب ہمارے پاس تقریباً بیس منٹ تھے۔ اُس کے جاتے ہی ہم نے سب سے پہلے ڈھیلی تار پر ٹکلتا ہوا بلب کھینچ کر نیچا کیا اور اُسے تولیے سے ڈھانپ دیا تاکہ روشنی کمرے سے باہر نہ نکلنے پائے۔ اُس کے بعد ہم نے میز پر ایک سفید کانڈ پھیلایا، اُس پر ایک طرف نمک کی چھوٹی سی ڈھیری لگائی۔ ایک ایک گلاس پانی کا سب نے سامنے رکھا۔ پھر انڈہ چھیل کر چھری سے، جو ہم نے باورچی سے اُدھار لی تھی، نہایت احتیاط اور صفائی کے ساتھ انڈے کے چار برابر ٹکڑے کئے۔ اب ہم کھانا کھانے کے لئے تیار تھے۔ مگر پہلے ہم نے اُن لوگوں کی خاطر جنہیں یہ کھانا میسر نہیں تھا، اور وہ لوگ جو زخمی اور بیمار تھے، اور وہ جو ہمارے ساتھی تھے اور میدان کارزار میں کام آئے تھے، اور آخر میں میجر شاہ زمان کی خاطر، سر جھکا کر احتراماً ایک منٹ کی خاموشی اختیار کی۔ اس کے بعد ہم نے اپنا اپنا پانی کا گلاس اٹھایا اور ایک ساتھ کہا، ”پاکستان، زندہ باد“ اور ایک ایک گھونٹ پی کر گلاس نیچے رکھ دیئے۔ اب پہلا کورس شروع ہوا۔ ایک ایک چٹکی نمک اٹھا کر مُنہ میں ڈالا اور اُسے گلے سے اُتارنے تک چوستے رہے۔ پھر دوسری چٹکی۔ اس کے بعد مین کورس کی باری آئی۔ چھری سے اپنے اپنے حصے کے انڈے کو چھوٹے چھوٹے ٹکڑوں میں کاٹا اور ایک ایک ٹکڑا اٹھا کر مُنہ میں رکھا۔ مُنہ پہلے ہی نمکین تھا، اُبے ہوئے انڈے کی خوشبو دہن سے حلق کی نسوں تک میں سرایت کر گئی اور ایک انوکھا لطف آیا۔ اس ایک چوتھائی انڈے کو ختم کرنے میں ہم نے دس منٹ صرف کئے۔ اس کے بعد آخری کورس کے طور پر اپنا اپنا پانی کا گلاس اٹھا کر گرم گرم کافی سمجھتے ہوئے گھونٹ گھونٹ پیا۔ ونگ کمانڈر امتیاز کے آنے سے پہلے ہم نے میز صاف کی، بلب سے تولیہ اُتارا اور اُسے کھینچ کر چھت تک اُونچا کر دیا۔ پھر ہم اپنی اپنی چارپائیوں پہ لیٹ گئے۔ اُس وقت ہم ایسا سیر محسوس کر رہے تھے جیسا کبھی کسی بینکوائٹ کے بعد بھی نہیں کیا۔

آج کل مجھے کیپٹن سلطان کے بارے میں فکر لگی ہے۔ مگر اگلے خط میں لکھوں گا۔ اگر سب کچھ آج ہی لکھ دیا تو پھر اگلے خط میں لکھنے کے لئے کیا رہ جائے گا؟

سرفراز نے قلم سیدھا کر کے اصل خط لکھنا شروع کیا۔ ”ڈیرِ نیمہ۔ میں بالکل تندرست ہوں۔ فکر کی کوئی بات نہیں۔ اُمید ہے کہ وہاں سب لوگ ٹھیک ہوں گے۔ ہم جلد ملیں گے۔ سرفراز۔“

ڈیرِ سٹ۔ تمہیں یاد ہو گا کہ پچھلے خط میں، میں نے کیپٹن سلطان کے بارے میں لکھا تھا۔ میری اپنی رجنٹ سگستہ پنجاب کا ہے۔ اُس کا ذہن کچھ گڑبڑ ہو رہا ہے۔ یہ بات نہیں کہ اُس کا دماغ چل گیا ہے، بس ذرا غیر متوازن ہوتا جا رہا ہے۔ ٹھیک ہے، جن واقعات کی بنا پر ہم اس حالت کو پہنچے ہیں اُن سے ہم سب غیر مطمئن ہیں، بلکہ ہمارے دل میں گہرائی ہے، اور کبھی نہ کبھی، کسی نہ کسی صورت میں شاید اس کا بیان بھی ہو جائے گا۔ مگر بیلنس اور ڈسپلن ضروری چیزیں ہیں، خاص طور پر ہمارے موجودہ حالات میں تو ان کے بغیر آدمی کے اندر انار کی پھیل سکتی ہے۔ ہمیں ان سب باتوں کا احساس ہے۔ مگر سلطان کو ایک جنون ہو گیا ہے۔ یہ بڑی خطرناک بات ہے۔ جب کسی شے کے خلاف رنج اتنا بڑھ جائے کہ دماغ پر ہی چھا جائے تو پھر یہ ایک ایسے چکر کی صورت اختیار کر لیتا ہے جو نہ گھٹتا ہے اور نہ ایک مقام پر رُک کر کھڑا رہتا ہے، بلکہ اپنی ہی پیدا کردہ قوت کے سہارے بڑھتا چلا جاتا ہے، یہاں تک کہ ایک طرح سے یہ آدمی کا جذباتی سہارا بن جاتا ہے۔ یہ واقعہ میں نے اس عرصے میں سلطان کے ساتھ ہوتے دیکھا ہے۔ پہلے چند ماہ تک وہ بالکل نارمل تھا۔ جب ہماری فرار کی سکیم ناکام ہوئی تو جمیل اسے سہارا نہ سکا۔ (اس ناکامی کی تفصیل اگلے خط میں لکھوں گا۔) وہ اپنے علاوہ سب کو الزام دینے لگا۔ پہلے وہ ہم میں سے ایک کو، دوسرے کو، تیسرے کو ناکامی کا قصور وار ٹھہراتا تھا۔ کبھی کہتا کہ سڑتہی غلط تھی، کبھی یہ کہ ضرورت سے زیادہ آدمیوں کو شریک کر لیا گیا۔ آخر ایک بار کیپٹن عامر نے معنی خیر انداز میں اُس سے کہا، ”بالکل ٹھیک کہتے ہو، ہمیں یہ بات آپس میں رکھنی چاہئے تھی، ایک دو باہر کے آدمیوں کو شامل کر کے ہم نے غلطی کی،“ تو وہ سمجھ گیا۔ پھر وہ اُس بات کو چھوڑ کر ساری جنگ کی سڑتہی تک پہنچ گیا۔ ہر وقت اُس کی زبان پہ تنقید کا حرف ہوتا تھا۔ پہلے

پہل تو وہ ٹیکنیکل قسم کی تنقید کرتا تھا، کہ آرمر سپورٹ نہیں تھی، ایئر کور نہیں تھا، وغیرہ وغیرہ، جو ہم سب آپس میں جنگ کا تجزیہ کرتے ہوئے کیا کرتے تھے۔ یہاں کی زندگی بسر کرتے ہوئے اب ہمارے اندر سے فتح و شکست کا احساس ختم ہو گیا ہے۔ اب جنگ ہمارے لئے فتح اور شکست کا میڈیم نہیں رہی، بلکہ ایک تھیوریٹیکل ایکسرسائز بن کر رہ گئی ہے۔ اول تو اب ہم اس کا ذکر ہی کم کرتے ہیں، کرتے بھی ہیں تو کبھی کبھی، وقت گزاری کی راہیں تلاش کرتے ہوئے، یا ریڈ کر اس کے لئے چھوٹی چھوٹی شکایتیں درج کرتے ہوئے جو ہمیں علم ہوتا ہے کہ کیمپ کے ڈاکخانے سے آگے نہیں جائیں گی، یا اگلے وقت کے کھانے کا انتظار کرتے ہوئے، لا تعلق سے انداز میں، جیسے ہمارا اس کے ساتھ براہ راست کوئی تعلق نہ ہو بلکہ محض ایک کتابی مشق کی صورت ہو، اس پہ اپنا اپنا خیال ظاہر کرتے ہیں۔ صرف ایک کیپٹن سلطان ایسا شخص ہے جو اس موضوع کو ذہن سے محو نہیں ہونے دیتا۔ آہستہ آہستہ تنقید کی منزل سے گزر کر وہ نکتہ چینی پر آ گیا ہے۔ پچھلے ہفتے اس کی اور عامر کی گرما گرمی ہو گئی تھی۔

”ہم نے کوئی جنگ جیتی بھی ہے؟“ سلطان نے کہا۔

”سکسٹی فائیو میں،“ عامر بولا۔

”رہش،“ سلطان نے کہا۔ ”اگر چاہنا اپنی بکریاں واپس لینے کی دھمکی نہ دیتا تو

اٹھتالیس گھنٹے کے اندر اندر ہمارا ڈیفنس کولپس ہو جاتا۔ ہمارے پاس ٹروپ ریپلیسمنٹ کی گنجائش ہی نہیں تھی۔ یہ نمبرز گیم تھی جناب۔“

”تو تمہارے خیال میں نشانِ حیدر ویسے ہی دے دیئے گئے تھے؟“

”درست دیئے گئے تھے۔ اُس جنگ میں ہمارے افسروں اور جوانوں نے شجاعت

کی داستانیں رقم کی تھیں۔ میں اُن کو سلوٹ کرتا ہوں۔ اس دفعہ تو وہ بھی نہیں ہوا۔ نہ کوئی دلاوری کے قصے نہ لیڈر شپ کے افسانے۔ لیٹ ڈاؤن آفٹر لیٹ ڈاؤن۔ اس کی تاریخ کو کبھی نہ لکھا جائے گا، اگر لکھی گئی تو بدل دی جائے گی، حذف کر دی جائے گی، اپنے مطلب کی لکھی جائے گی اور پوری قوم کو خود فریبی کے جال میں پھنسا دیا جائے گا۔ بلڈی

لیٹ ڈاؤن۔“

”کیا مطلب ہے تمہارا؟“ عامر غصے سے بولا۔

”لگ عامر، تمہیں اچھی طرح پتا ہے ہمیں کیا دیا گیا۔ آرٹلری کی کم از کم بیس رجمنٹیں ہونی چاہئے تھیں۔ اور تمہیں کتنی؟ صرف چھ۔ بڑی سے بڑی فیلڈ ہاونرز گنیں تھیں۔ کوئی میڈیم اور ہیوی آرٹلری نہیں تھی۔ آرٹلری اور آرمر کا کوئی ڈویژنل کامپلیمنٹ نہیں تھا۔ ایک آرمرڈ رجمنٹ تھی، وہ بھی انیس سو بیالیس کے زمانے کے چالیس عدد چیمنی ٹینک تھے۔ اس کا کیا مطلب ہے؟“

”کیا مطلب ہے؟“

”اس کا مطلب یہ ہے کہ ہمارے لیڈروں نے پہلے ہی مشرقی پاکستان سے ہاتھ دھو لینے کا فیصلہ کر رکھا تھا۔“

”کبھی لو جسٹس کے بارے میں بھی سوچا ہے؟“ عامر نے صبر سے کہا۔

”نو مینے لو جسٹس کے لئے کم تھے؟ پھر اس کے بعد ملٹری لیڈر شپ کی کیا حالت تھی؟ ہم نے فکسڈ پوزیشن ڈیفنس کر کے اینیمی کو ادھر ادھر سے گزر کر ڈھاکہ پہنچنے کا موقع دے دیا۔“

”سلطان، تم اُس لیول کی بات کر رہے ہو جس کے بارے میں تمہیں کچھ علم نہیں۔ تمہاری ساری تھیوریاں مفروضوں پر مبنی ہیں۔“

”ہو سکتا ہے مفروضے ہوں، مگر ان کا جواب مانگنا کیا میرا حق نہیں؟ مصیبت تو یہی ہے کہ ہمیں کچھ علم نہیں، اور نہ ہی کبھی ہوگا، یہ مجھ سے لکھوالو۔“

”یو آر ٹانگ نان سینس۔“

”نان سینس کا کیا مطلب۔ یہ فیکٹس اینڈ فکٹرز ہیں۔“

”تم وقت سے پہلے بول رہے ہو۔ وقت آنے پر بولنا، سب پتا چل جائے گا۔ بہادری صرف فیلڈ آف بیٹل میں ہی نہیں ہوتی، بہادری یہ بھی ہوتی ہے کہ یو کیپ یور ماؤتھ شٹ۔“

لیفٹیننٹ فضل نے بحث کا یہ رنگ دیکھا تو بیچ میں کود پڑا۔ ”آج بکرے آئے ہیں،“ اُس نے اعلان کیا۔ ”کسی نے دیکھے ہیں؟“

سب کے کان کھڑے ہو گئے۔ ”نہیں۔“

”میں نے دیکھے ہیں،“ فضل نے فخریہ کہا۔

”کیسے ہیں؟“

”اُدھر راجستھان کے صحراؤں میں ایک علاقہ ہے جہاں صرف بکرے پائے جاتے

ہیں، آدمی نہیں پائے جاتے۔“

”فضل، بی سیریش۔“

”یہ بالکل سچ ہے۔ وہاں خشک سالی کی وجہ سے قحط پڑ گیا ہے۔“

”تمہیں کیسے پتا ہے؟“

”میں نے اخبار میں پڑھا ہے۔“ فضل نے کہا۔

”بکرے مر گئے؟“

”نہیں، بھاگ بھاگ کر ادھر آ رہے ہیں۔“

”پھر؟“ کئی آوازوں نے ایک ساتھ پوچھا۔

”انہیں پکڑ پکڑ کر یہ لوگ ہمارے کیمپوں میں سپلائی کر رہے ہیں۔“

”وہ بکرے تو بڑے کمیور ہونگے،“ لیفٹیننٹ عالم نے، جو رتھک سے تعلق رکھتا تھا،

کہا۔

”پہلے ہمیں کونے پلے ہوئے بکرے ملتے تھے،“ کوئی سوگوار انداز میں بولا۔

”مگر یہ بکرے،“ فضل لفٹیننٹ عالم کو دیکھ کر بولا، ”تو زیادہ ہی کمیور ہیں۔ جب

گارڈز نے باڑے اوپر سے اندر پھینکے تو جہاں گرے تھے وہیں کے وہیں پڑے رہے۔

دارے باورچی نے کہا کہ یہ ایسی رف ہینڈلنگ برادشت نہیں کر سکتے، دو منٹ میں مر

جائیں گے۔“

”پھر کیا ہوا؟“ کسی نے ایسے دریافت کیا جیسے کوئی کہانی بیان کی جا رہی ہو۔

”اُس نے اُسی وقت ذبح کر دیئے۔“

”خُون نکلا؟“

”کچھ نکلا۔“

”خُون بہنا چاہئے،“ میجر صدیق، جواب ہر بات میں نیگیٹو ہو گیا ہے، بولا۔ ”خُون

کی دھار بہتی ہوئی دکھائی دینی چاہئے۔ یہ دینی مسئلہ ہے۔“

”نکلا ہی ہوگا،“ ایک آواز جواب میں اُٹھی۔ ”کیا فرق پڑتا ہے۔“

”ہم یہاں بکروں کے سہارے زندہ نہیں ہیں،“ میجر صدیق جوش سے بولا۔ ”یہاں پر دین ہمارا سہارا ہے۔“

”ہاں ہاں، نکلا تھا، نکلا کیوں نہیں تھا،“ فضل نے جلدی سے جواب دیا۔ ”خون کی دھار بہتی ہوئی میں نے خود دیکھی تھی۔ بالکل مناسب طور پر جانور حلال کئے گئے ہیں۔“

”کوئی گوشت دوشت بھی تھا؟“ شاہ زمان نے جھجکتے ہوئے پوچھا۔

”اوں ہوں،“ فضل نے نفی میں سر ہلایا۔

”چھپھڑے تو ہوں گے،“ کسی نے کہا۔

”ہوں گے۔ دکھائی نہیں دیئے تھے۔“

”کوئی بات نہیں۔ ہڈیوں اور چھپھڑوں کی مکھ سے فلیور تو نکل ہی آتا ہے۔“

”مکھ کا پتا نہیں۔ ہڈیاں تو تھیں۔“

”ہڈیوں میں مکھ ضرور ہوتی ہے۔“

”اوئے فضل،“ کیپٹن عامر گویا جاگ اٹھا، ”تو نے کہا تھا کہ وہاں بکرے ہی بکرے

ہیں، آدمی کوئی نہیں۔ اس سے تیرا کیا مطلب تھا؟“

”لکھا تو یہی تھا،“ فضل نے جواب دیا۔

”کہاں لکھا تھا؟“

”اخبار میں۔“

”کونسی اخبار میں؟“

”کوئی اخبار تھا۔“

اب ہر ایک اس گفتگو میں حصہ لینے لگا۔ ”میں نے تو نہیں پڑھا۔“

”نظر سے مِس ہو گیا ہو گا۔ کوئی ایک ایک خبر تھوڑی پڑھی جاتی ہے۔“

”اخبار میں ہر قسم کی خبریں ہوتی ہیں۔ ایسی ایسی خبر ہوتی ہے کہ انسان دنگ رہ جاتا

ہے۔“

”ہاں ہاں، بعض اخباروں میں ایسی خبروں کا کالم ہوتا ہے۔ اُس کا عنوان ہوتا ہے

”عجوبہ روزگار،“ یا ”عجیب و غریب،“ یا صرف ”حیرت انگیز۔“ میں وہ کالم ضرور پڑھتا

ہوں۔ نئی نئی باتوں کا پتا چلتا ہے۔“